

---

# Shri Sharabheshvara Kavacham

---

## श्रीशरभेश्वरकवचम्

---

### Document Information

---



---

Text title : Sharabha Kavacham

File name : sharabheshvarakavacham.itx

Category : shiva, kavacha

Location : doc\_shiva

Transliterated by : Sivakumar Thyagarajan shivakumar24 at gmail.com

Proofread by : Sivakumar Thyagarajan, PSA Easwaran psaeaswaran at gmail.com

Description-comments : sharabhakalpam

Latest update : March 10, 2020

Send corrections to : Sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

March 10, 2020

*sanskritdocuments.org*

---

## श्रीशरभेश्वरकवचम्



ॐ श्रीगणेशाय नमः ।

शिवोवाच -

वक्ष्यामि शृणु ते देवि सर्वरक्षणमद्भुतम् ।

शारभं कवचं नाम चतुर्वर्गफलप्रदम् ॥ १ ॥

शरभश्रीसालुवपक्षिराजाख्यकवचस्य तु ।

सदाशिवः ऋषिश्छन्दो बृहती शरभेश्वरः ॥ २ ॥

देवता प्रणवं बीजं प्रकृतिः शक्तिरुच्यते ।

चतुर्वर्गार्थसिद्ध्यर्थे विनियोगोऽथ भावना ॥ ३ ॥

रक्ताभं सुप्रसन्नं त्रिणयनममृतोन्मत्तभाषाभिरामं

कारुण्याम्भोधिमीशं शरभमभयदं चन्द्ररेखावतंसम् ।

शङ्खध्वानाखिलाशाप्रतिहृतविधिना भासमानात्मभावं

सर्वेशं सालुवेशं प्रणतभयहरं पक्षिराजं नमामि ॥ ४ ॥

मानसपूजा —

ॐ श्रीशिवः पुरतः पातु मायाधीशस्तु पृष्ठतः ।

पिनाकी दक्षिणं पातु वामपार्श्वं महेश्वरः ॥ ५ ॥

शिखाग्रं पातु मे शम्भुर्निटिलं पातु शङ्करः ।

ईश्वरो वदनं पातु भ्रुवोर्मध्यं पुरान्तकः ॥ ६ ॥

भ्रुवौ पातु मम स्थाणुः कपर्दी पातु लोचने ।

शर्वो मे श्रोत्रके पातु वागीशः पातु लम्बिकाम् ॥ ७ ॥

नासिक मे वृषारूढो नासाग्रे वृषभध्वजः ।

स्मरारिः पातु मे तालू चोष्ठयोर्भक्तवत्सलः ॥ ८ ॥

पातु मृत्युञ्जयो दन्तांश्चबुकं पातु भूतराट् ।

परमेशः कपोलौ मे त्रिकं पातु कपालभृत् ॥ ९ ॥  
 कण्ठं पशुपतिः पातु शूली पातु हनू मम ।  
 स्कन्धद्वयं हरः पातु धूर्जटिः पातु मे भुजौ ॥ १० ॥  
 भुजसन्धिं महादेवः ईशानो मे प्रकूर्परम् ।  
 मध्यसन्धिं जगन्नाथः प्रकोष्ठे चन्द्रशेखरः ॥ ११ ॥  
 मणि बन्धे त्रिणेत्रो मे भीमः पातु करस्थले ।  
 करपृष्ठे मृडः पातु रुद्रोऽङ्गुष्ठद्वयं मम ॥ १२ ॥  
 उमासहायस्तर्जन्यौ भर्गो मे पातु मध्यमे ।  
 अनामिके करालास्यः कालकण्ठः कनिष्ठिके ॥ १३ ॥  
 गङ्गाधरोऽङ्गुलीपर्वाण्यप्रमेयो नखानि मे ।  
 वक्षस्तत्पुरुषः पातु कक्षे दक्षाध्वरान्तकः ॥ १४ ॥  
 अघोरो हृदयं पातु वामदेवः स्तनद्वयम् ।  
 फालहक् जठरं पातु नाभिं नारायणोऽव्ययः ॥ १५ ॥  
 गुह्यं प्रजाकरः पातु कुक्षिपार्श्वे महाबलः ।  
 सुद्योजातः कटि पातु पृष्ठभागं तु भैरवः ॥ १६ ॥  
 मोहनो जघनं पातु गुदं मम जितेन्द्रियः ।  
 ऊरूयुगं हरः पातु जानुयुगं भवान्तकः ॥ १७ ॥  
 हुङ्कारः पातु मे जङ्घे फट्कारो मम गुल्फके ।  
 खट्कारः पादपृष्ठे मे वषट्कारोऽङ्घ्रिणोस्तले ॥ १८ ॥  
 स्वहाकारोऽङ्गुलीपार्श्वे स्वधाकारोऽङ्गुलीर्मम ।  
 त्वरितः सन्धिवन्धं मे रोमकूपाणि सिद्ध्यजित् ॥ १९ ॥  
 त्वचः पातु मनोवेगः कालजित् रुधिरं मम ।  
 पुष्टिदः पातु मे मांसं मेदो मे स्वस्तिदोऽवतु ॥ २० ॥  
 सर्वात्माऽस्थिचयं पातु मज्जां मम जगत्प्रभुः ।  
 शुक्लं बुद्धिकरः पातु बुद्धिं वाचामधीश्वरः ॥ २१ ॥  
 मूलाधाराम्बुजं पातु भगवान् शरभेश्वरः ।  
 स्वाधिष्ठानमजः पातु मणिपूरं हरिप्रियः ॥ २२ ॥

अनाहतं सालुवेशो विशुद्धिं जीवनायकः ।  
 सर्वज्ञानप्रदो देवो ललाटं मे सदाशिवः ॥ २३ ॥  
 ब्रह्मरन्ध्रं महादेवः पक्षिराजोऽखिलात्मवान् ।  
 सर्वलोकवशीकारः पातु मां परगर्वजित् ॥ २४ ॥  
 वज्रमुष्टिवराभीतिहस्तः कालागिसन्निभः ।  
 विजयासहितः पातु चैन्द्रीं ककुभमग्निजित् ॥ २५ ॥  
 शक्तिशूलकपालासिहस्तः सौदामिनीप्रभः ।  
 जयायुतो महाभीमः पातु वैश्वानरीं दिशम् ॥ २६ ॥  
 दण्डासिमुसली सीरपाशाङ्कुशकराम्बुजः ।  
 कमान्तकोऽजितायुक्तः दिशं याम्यां सदाऽवतु ॥ २७ ॥  
 खड्गखेटाग्निपरशुहस्तः शत्रुविमर्दनः ।  
 अपराजितया युक्तः सदाव्यान्नैर्ऋतीं दिशम् ॥ २८ ॥  
 पाशाङ्कुशधनुर्बाणपाणिर्घोणीयुतोऽग्रगः ।  
 हरिद्राभोऽनिशं पायाद्वारुणीं दिशमात्मजित् ॥ २९ ॥  
 ध्वजछत्रगदाकुन्तभुजो दुर्गायुतोऽव्ययः ।  
 चण्डवेगः शिवः पातु सततं मारुतीं दिशम् ॥ ३० ॥  
 गदाक्षस्रग्वराभीतिकराम्भोजः श्रिया युतः ।  
 कनकाभो महातेजाः पातु कौबेरकीं दिशम् ॥ ३१ ॥  
 त्रिशूलाहिकपालाग्निदोस्तलो विद्यया युतः ।  
 भस्मोद्धूलितसर्वाङ्गो दिशं पातु शिवप्रियाम् ॥ ३२ ॥  
 जपस्रक्पुस्तकाम्भोजकमण्डलुकराम्बुजः ।  
 ऊर्ध्वं पातु गिरा युक्तः सर्वभूतहिते रतः ॥ ३३ ॥  
 शङ्खचक्रगदाऽभीतिहस्तः पद्मायुतोऽव्ययः ।  
 नीलाञ्जनसमो नीलः पातालं पातवनारतम् ॥ ३४ ॥  
 अनुक्ता विदिशः पातु साळवो नारसिंहजित् ।  
 शरभः पातु सङ्ग्रामे युद्धे वैरिकुलान्तकः ॥ ३५ ॥  
 सर्वसौभाग्यदः पातु जाग्रत्स्वप्नसुषुप्तिषु ।  
 सर्वसम्पत्प्रदः पातु धनधान्यादिकं मम ॥ ३६ ॥

सन्तानदः सुतान् पातु पुत्रानायुष्करोऽनिशम् ।  
 बन्धून् वृद्धिकरः पातु गृहं सर्ववशङ्करः ॥ ३७ ॥  
 ग्रामं ग्रामेश्वरः पातु राज्यं पातु दिगम्बरः ।  
 राष्ट्रं शान्तिकरः पातु राजानं धर्मशासकः ॥ ३८ ॥  
 मार्गं दुष्टहरः पातु धर्मं कर्माणि भैरवः ।  
 बटुकः पातु मे सर्वं व्यवस्थासु भयेषु च ॥ ३९ ॥  
 साधकः प्रणवं ध्यायन् ज्वलद्विः प्रज्ज्वलद्वयम् ।  
 प्रत्यावृत्तिं चतुर्थ्यन्तं रक्ष रक्षेति चोच्चरेत् ॥ ४० ॥  
 स्पर्शं स्पर्शं जपं कृत्वा प्रतिस्थानं समाहितः ।  
 प्रार्थयेदखिलं स्वेष्टं हृदिस्थं साळुवेश्वरम् ॥ ४१ ॥  
 ये ग्रामघातकाः क्रूराः कपटा दुर्मदा ग्रहाः ।  
 तस्कराः शत्रवः क्रुद्धा वधूसक्ताः पलाशनाः ॥ ४२ ॥  
 छयाचाराः विटा भ्रष्टाः दिवाचर-निशाचराः ।  
 ते सर्वे पक्षिराजस्य पक्षवातवराहतः ॥ ४३ ॥  
 स्त्रीबालसहिताः क्षिप्रं पितृमातृकुलान्विताः ।  
 भग्नचित्ता जगस्थाना यान्तु देशातरं स्वयम् ॥ ४४ ॥  
 ये तु दुष्टाहा यक्षाः पिशाचा देवयोनयः ।  
 चतुष्पटीगणा दुष्टाः सप्तत्युन्मत्तका ग्रहाः ॥ ४५ ॥  
 अष्टाशीतिमहाभूताः सप्तकोटिमहाग्रहाः ।  
 नवतिज्वरभेदाश्च शतभेदाश्च कृत्रिमाः ॥ ४६ ॥  
 पञ्चाशद् गणनाथाश्च नियुता कृतिमा ग्रहाः ।  
 प्रेतारूढास्त्रयस्त्रिंशत्पिण्डदानपरायणाः ॥ ४७ ॥  
 अयुताः क्षुद्रभेदाश्च चत्वारिंशच्छिवावयाः ।  
 द्वात्रिंशद्वह्निवक्त्राश्च विंशत्मार्जारवक्त्रकाः ॥ ४८ ॥  
 चतुष्पष्टयानुरूपाश्च ये चान्ये क्षुद्रयोनयः ।  
 ते सर्वे साळवेशस्य शङ्खनिस्वानमोहिताः ॥ ४९ ॥  
 विषाणाः स्वलितस्वान्ताः प्राणताणपरायणाः ।

गच्छन्त्वसत्प्रयोक्तारो देशान्तरमनिच्छाया ॥ ५० ॥

ये च मूषिकमार्जारशुनका रोगवृश्चिकाः ।

आशीविषशितव्याला व्याघ्रऋक्षाहिसूकराः ॥ ५१ ॥

गृध्राः श्येनाः खगाः काकदंशका भृशका ग्रहाः ।

एते शरभहस्ताग्रनखक्षतविमोक्षकाः

स्वद्रक्तच्छटासिक्ताः शिलातलनिताडिताः ॥ ५४ ॥

सम्भिन्नतनवः शीघ्रं नश्यन्त्वखिलदुश्चरः ।

न दशन्तुरगाः क्वापि नातिवातोऽपि धातु च ॥ ५३ ॥

न दहृत्वसहो वह्निर्नायान्त्वापोऽपि चाधिकम् ।

न वर्षत्वतिवृष्टिश्च न पतत्व शनिः क्वचित् ॥ ५४ ॥

नाक्रामत्वपमृत्युश्च नाप्युत्पातभयं क्वचित् ।

नापमृत्युर्भवेत्कुत्राप्यशुभं न क्वचिद्भवेत् ॥ ५५ ॥

न बदन्त्वसहं वाक्यं जन्तवो मम देशिक ।

नास्तु वैरं च जन्तूनां अन्योन्यं राज्यके मम ॥ ५६ ॥

भवन्तु सुखिनः सर्वे सर्वाः सन्तु पतिव्रताः ।

सर्वाः स्यून्तु सत्पुत्रान् पुत्रीश्च शुभलक्षणाः ॥ ५७ ॥

सर्वे देवाश्च नन्दन्तु सन्तु कल्याणकारणाः ।

राजन्वती मही चास्तु राजा भवतु धार्मिकः ॥ ५८ ॥

संस्त्रवन्तु पयो गावः फलन्त्वोषधयोऽधिकम् ।

भवन्तु फलदा वृक्षाः वृद्धिर्भवतु मेऽखिला ॥ ५९ ॥

ममास्तु तरसा नूनमात्मज्ञानमचञ्चलम् ।

कामक्रोधमहालोभसमदा मोहमत्सराः ॥ ६० ॥

नाक्रामेयुश्च सर्वेश भगवन् करुणानिधे ॥ ६१ ॥

गौरीवल्लभ कामारे कालकूटविषाशन ।

मामुद्धरापदम्भोधेस्त्रिपुरघ्नान्तकान्तक ॥ ६२ ॥

साळवेश जगन्नाथ सर्वभूतहिते रत ।

त्राहि मां तरसा घोरान्दुष्टान्नाशय नाशय ॥ ६३ ॥

कालभैरव विश्वेश विश्वरक्षापरायण ।  
 रक्ष मूषिकचोरेभ्यो धान्यराशिं च मे विभो ॥ ६४ ॥  
 पक्षिराज महादेव प्रणतार्तिविनाशन ।  
 तत्स्करेण हृतं वस्तु द्रुतं दापय दापय ॥ ६५ ॥  
 ये मर्मघातिनः क्षुद्राः छिद्रोपद्रवकारकाः ।  
 सर्वाचारपरित्यक्ताः मानहीनाश्च रोधकाः ॥ ६६ ॥  
 ते सर्वे साळुवेशस्य मुसलायुधचूर्णिताः ।  
 नश्यन्तु निमिषार्धेन पावकावृततूलवत् ॥ ६७ ॥  
 ये जनद्रोहिणोऽल्पाश्च दुरालोचितभाषिणः ॥ ६८ ( one line in print ) ॥  
 सत्कर्मविघ्नकर्तारश्चासत्कर्मपरा नराः ।  
 ते साळुवेशहस्ताग्रहस्तनिर्मिभन्नएहिनः ॥ ६९ ॥  
 पतन्तु भूतले याम्यां प्राणास्तेषां प्रयान्तु वै ।  
 त्वदङ्घ्रिध्याननिर्दग्धपापकोशाय मे शिव ॥ ७० ॥  
 मह्यं द्रुह्यन्ति ये तेषां विभवानि क्षयन्त्वरम् ॥ ७१ ( one line in print ) ॥  
 त्वदाचारपरं भक्तं साधकं मां विवेकिनम् ।  
 आक्रामन्ति च सङ्ग्रामे ते गच्छन्तु पराहताः ॥ ७२ ॥  
 त्वदीयेनैव मार्गेण चरतां जपतां सदा ।  
 ये वदन्ति परीवादं भ्रान्ताः शीघ्रं भवन्तु ते ॥ ७३ ॥  
 त्वद्दासमुख्यं मां धीरं तर्जयन्ति बलाच्चा ये ।  
 मनसा येऽवमन्यन्ते तत्स्वान्तं क्षमतु क्षणात् ॥ ७४ ॥  
 मनसा कर्मणा वाचा ये कुर्वन्त्यतिदुःसहम् ।  
 ते महाशोकरोगाभ्यौ पतन्त्वाशु शिवाज्ञाया ॥ ७५ ॥  
 मदीयानि पदार्थानि ग्रहीतुं योऽवलोकते ।  
 तत्क्षणादेव नष्टाक्षो भवत्वाशु शिवाज्ञाया ॥ ७६ ॥  
 मदीयद्रव्यमादाय ये गच्छन्ति हि तस्कराः ।  
 सिंहारिपाशसम्बन्धात् ते चरन्तु प्रदक्षिणम् ॥ ७७ ॥  
 सीमान्तरगताश्चोरा गृहीतद्रव्यसञ्चयाः ।

अवशावयवास्ते च गच्छन्तु शरभाज्ञया ॥ ७८ ॥  
 तस्करा येऽपगृह्णन्ति मम धान्यधनादिकम् ।  
 पक्षिराट् क्रोडिकाकृष्टाः समागच्छन्तु ते द्रुतम् ॥ ७९ ॥  
 समाहृतपदार्थाद्या देशातीताश्च तस्कराः ।  
 शरभेशहलाकृष्टास्त आगच्छन्तु सत्वरम् ॥ ८० ॥  
 शान्तं विवेकिनं भक्तं त्वदङ्घ्रिध्यानतत्परम् ।  
 द्रुह्यन्ति य इह प्राणास्तेषां यान्तु यमं शिव ॥ ८१ ॥  
 षड्विंशत्कोष्ठके यन्त्रे रेखाशूलादिसाध्यके ।  
 स्वेच्छामन्त्रं लिखित्वा तु जपेदाराध्य साधकः ॥ ८२ ॥  
 उदङ्मुखः सहस्रं तु रक्षणाय जपेन्निशि ।  
 नष्टाहरणके पञ्चरात्रं पश्चिमदिङ्मुखः ॥ ८३ ॥  
 मरणे सप्तरात्रं तु दक्षिणाभिमुखो जपेत् ।  
 रोगनिग्रहणे चाष्टरात्रमाग्नेयदिङ्मुखः ॥ ८४ ॥  
 इति गुह्य महामन्त्रं परमं सर्वसिद्धिदम् ।  
 शरभेशाख्यकवचं, चतुर्वर्गफलप्रदम् ॥ ८५ ॥  
 प्रत्यहं प्रतिपक्षं वा प्रतिमासमथापि वा ।  
 यो जपेत् प्रतिवर्षं वा वरेण्यः स शिवो भवेत् ॥ ८६ ॥  
 एवं हि जपतः पुंसः पातकं चोपपातकम् ।  
 तत्सर्वं लयमाप्नोति रविणा तिमिरं यथा ॥ ८७ ॥  
 दशाब्दं यो जपेन्नित्यं प्रातरुत्थाय साधकः ।  
 सर्वसिद्धिं समाश्रित्य देहान्ते स शिवो भवेत् ॥ ८८ ॥  
 त्रिकालं ध्यानपूर्वं तु जपेद्वादशवार्षिकम् ।  
 स देवि कायेनानेन जीवन्मुक्तो भवेच्छिवे ॥ ८९ ॥  
 शतवारं जपेन्नित्यं मण्डलं यो वरानने ।  
 सोऽणिमादिगुणान् प्राप्य विचरेत्स्वेच्छया सदा ॥ ९० ॥  
 अतलादिधरण्यन्तर्भुवनेषु तथोपरि ।  
 विचरेत्कामगः सर्वैः पूज्यमानो यथासुखम् ॥ ९१ ॥




त्रिमासं यो जपेन्नित्यमष्टोत्तरसहस्रकम् ।  
 सहसा शरभेशस्य सारूप्यं लभतेऽम्बिके ॥ ९२ ॥  
 षण्मासं यो जपेदेवं प्रयतस्तु दृढव्रतः ।  
 मद्रूपधारकैर्मत्यैः सहसिद्धिप्रदायकैः ॥ ९३ ॥  
 मम लोके तु सम्पूज्यो विष्णुलोके तथैव च ।  
 ब्रह्मालोके च रमते सर्वत्र न निवार्यते ॥ ९४ ॥  
 इन्द्राग्निमरक्षेशजलेशपवनैः सदा ।  
 सोमेशानकलक्ष्मीशैर्दिशां पालैः स पूज्यते ॥ ९५ ॥  
 आदित्यसोमपृथ्वीशबुधश्रीगुरुभार्गवैः ।  
 पूज्यते स ग्रहैः सर्वैः शनिना राहुकेतुभिः ॥ ९६ ॥  
 भृगुवङ्गिरःपुलस्त्यैश्च पुलहादिमरीचिभिः ।  
 दक्षकाश्यपक्रत्वङ्नयोनिभिः स च पूज्यते ॥ ९७ ॥  
 भैरवैर्वसुभी रुद्रैरादित्यैर्वालिखिल्यकैः ।  
 दिग्गजैश्च महानागैर्दिव्यास्त्रैर्दिव्यवाहनैः ॥ ९८ ॥  
 माहेश्वरैर्महारत्नैः कामधेनुसुरद्रुमैः ।  
 सरिद्धिः सागरैः शैलेर्देवताभिस्तपोधनैः ॥ ९९ ॥  
 दानवै राक्षसैः क्रूरैः सिद्धगन्धर्वकिन्नरैः ।  
 यक्षविद्याधरैर्नागैरप्सरोग्रैः स पूज्यते ॥ १०० ॥  
 अपस्मारग्रहैर्भीमैरुन्मत्तैर्ब्रह्मराक्षसैः ।  
 वेतालैः खेचरैः क्रूरैः कूशमाण्डराक्षसग्रहैः ॥ १०१ ॥  
 ज्वालावक्त्रैस्तमोरूपैः स्त्रीग्रहैः पापविक्रमैः ।  
 भूतप्रेतपिशाचाद्यैर्ग्रहैः सर्वैः स पूज्यते ॥ १०२ ॥  
 ब्राह्मणैः क्षत्रियैर्वैश्यैः शुद्रैरन्यैश्च मानवैः ।  
 पशुपक्षिमृगव्यालैः पूज्यते सर्वजन्तुभिः ॥ १०३ ॥  
 किमत्र बहुना देवि तव वक्ष्ये यथातथम् ।  
 मया च विष्णुना चैव विश्वकर्मा च पाल्यते ॥ १०४ ॥  
 भवत्या च गिरा लक्ष्म्या ब्रह्माण्याद्यष्टमातृभिः ।  
 गणेश्वरादियोगीन्द्रैर्योगिनीभिश्च पाल्यते ॥ १०५ ॥

य इदं प्रजपेद्भक्त्या चासाध्यं नैव विद्यते ।  
कवचेन्द्रं महामन्त्रं जपेत्तस्मादनुत्तमम् ॥ १०६ ॥  
उच्चाटने मरुद्वक्रो विद्वेषे राक्षसाननः ।  
प्रागाननोऽभिवृद्धौ च सर्वेष्वीशानदिङ्मुखः ॥ १०७ ॥  
यो जपेत्कवचं नित्यं त्रिकालं ध्यानपूर्वकम् ।  
सर्वसिद्धिमवाप्नोति सहसा साधकोत्तमः ॥ १०८ ॥  
देव देव महादेव शिव कारुण्यवारिधे ।  
पाहि मां प्रणतं स्वामिन् प्रसीद सततं प्रभो ॥ १०९ ॥  
यत्कृत्यं तन्नकृतं यदकृत्यं कृत्यवदाचरितम् ।  
उभयोः प्रायश्चित्तं शिव तव नामाक्षरद्वितयम् ॥ ११० ॥  
इति श्रीशरभेश्वरकवचं सम्पूर्णम् ।


Encoded by Sivakumar Thyagarajan

Proofread by Sivakumar Thyagarajan, PSA Easwaran

---

——  
*Shri Sharabheshvara Kavacham*

pdf was typeset on March 10, 2020

——  
Please send corrections to [sanskrit@cheerful.com](mailto:sanskrit@cheerful.com)

